



Vel títt yrki

Yrkisnám 2014

Yrkisleiðin – tín leið!

Møguleikarnir at velja eina yrkisútbúgving í Føroyum hava neyvan verið betri enn nú. Tekniskt Yrkisnám er grundarlag undir nýggjum møguleikum hjá teimum, ið velja eina tekniska yrkisútbúgving.

Somuleiðis hava handilsskúlarnir ein hóp av spennandi yrkisútbúgvingum innan fyrisiting, handil og skrivstovu.

- “ Teknisku skúlarnir í Havn og í Klaksvík bjóða teknisku yrkisútbúgvingarnar, ið m.a. fevna um *bilsmið, timbur, el, hárfriðkan og metal*.
- “ Føroya Handilsskúli í Havn og á Kambsdali bjóða útbúgvingar innan *handil, skrivstovu og fyrisiting*, ið tekur støði í FHS.

Skúla- og lestrarvegleiðingin

Í øllum fólkaskúlum og miðnámsskúlum eru skúla- og lestrarvegleiðarar, sum eru til reiðar at kunna næmingarnar um framhaldandi útbúgvingar- og lestrarmøguleikar. Spyr skúla- ella lestrarvegleiðaran um hesi viðurskifti, tí tey eru ofta knýtt at teimum lærugreinum, tú velur at lesa í yrkinum, tú søkir.

Ivast tú í onkrum, ert tú altíð vælkominn at ráðføra teg við skúla- ella lestrarvegleiðaran, áðrenn tú søkir inn á ávísu útbúgvingarnar.



Umsóknarfreist og treytir

Freistin at søkja inn á Yrkisnám í ár nærkast í stórum. Ætlar tú tær at byrja eina yrkisútbúgving í summar, so fellur hamarin 15. mars, tí tá er seinasta freist, at søkja inn á skúlarnar.

Fyri at kunna søkja, skalt tú hava lokið fráfaringarroynd fólkaskúlans (9. floks-prógv) ella samsvarandi kunnleikastøði.

Tú kanst søkja inn á skúla við ella uttan lærusáttmála.

Skúlarnir, sum hava Yrkisnám, eru:

- ✓ **Tekniski Skúlin í Klaksvík** (TSK) • www.tsk.fo
- ✓ **Tekniski Skúlin í Tórshavn** (TST) • www.tst.fo
- ✓ **Føroya Handilsskúli í Havn** (FHH) www.fh.fo
- ✓ **Føroya Handilsskúli á Kambsdali** (FHK) www.fhk.fo

Í hesum hefti kanst tú lesa meira um tær útbúgvingar, ið skúlarnir bjóða. Skúlarnir eru fúsir at greiða nærri frá sínum tilboðum. Halt teg ikki aftur í at biðja um nærri upplýsingar frá skúlunum.

Tekniskt Yrkisnám

Yrkisútbúgvingarnar, sum teknisku skúlarnir bjóða, eru skipaðar undir heitinum Tekniskt Yrkisnám, og tær fevna um:

- ✓ **Timbur** (TST og TSK)
- ✓ **Snikkara** (TST)
- ✓ **EL** (TST og TSK)
- ✓ **Bilsmið** (TST)
- ✓ **Metal** (TSK og TST)
- ✓ **Hárfríðkan** (TST)
- ✓ **Klædnaatstøði** (TST)
- ✓ **Tilvirkisatstøði** (TST)
- ✓ **Matvøruatstøði** (TSK)

Stendur tú í læru og hevur lærusáttmála, tá fevnir skúlagongdin á Tekniskum Yrkisnámi um 50-55 vikur. Hevur tú ikki lærusáttmála kanst tú taka Tekniskt Yrkisnám eftir einum ella tveimum árum.

Eitt av endamálnum við Tekniskum Yrkisnámi er, at tú sum lærlingur ella lesandi fær tína útbúgving góðskrivada, so nógv, sum til ber. Tað merkir, at tú kanst vinna og varðveita møguleikarnar at fara undir eina víðari ella hægri útbúgving, um tú seinni í lívinum færst hug til tað.



Við lærusáttmála

Hevur tú gjørt sáttmála við eitt læru-pláss, verður skúlagongdin hjá tær lögð til rættis saman við lærupláss-inum, soleiðis at tú ert í verkligu læruni ímillum tey ymisku skúlaskeiðini.

Ein yrkisútbúgving varir vanligi á umleið 4 ár. Av hesum eru vanligi 55 vikur í skúla. Hetta er galdandi, um tú hevur lærusáttmála.

Við lærusáttmála tekur tú 1., 2. og 3. skúlaskeið í Yrkisnámi. Ímillum skúlaskeiðini hevur tú verkliga læru.

1. og 2. skúlaskeið eru 20 vikur hvørt. Tá hevur tú yrkislærugreinar og almennar lærugreinar á E stigi.

Í 3. skúlaskeiði, sum fevnrir um 10 vikur, hevur tú bert yrkislærugreinar at hugsa um, og tú sleppur at førleikamenna teg í tínum yrki burturav og miðvíst.

Eftir lokið 3. skúlaskeið kanst tú fara upp til sveinaroynd og fáa sveinabræv í tínum yrki.

Við ongum lærusáttmála

Ætlar tú at læra til elektrikara, hárfriðkara, timburmann, metalsmið ella tílíkt, og tú ikki hevur lærusáttmála, kanst tú søkja um upptøku á øðrum av teknisku skúlunum til 1. skúlaskeið, har tín yrkisgrein verður boðin út. Har byrjar tú skúlagongdina í 1. skúlaskeiði, og tekur tú tey bæði fyrstu skúlaskeiðini saman við hinum, sum byrja sína útbúgving og teimum lærlingum, ið eisini eru farin undir somu útbúgving, sum tú hevur valt.

Um tú velur ikki at fara í læru, men heldur at fyrireika teg til eina framhaldsútbúgving, eigur tú at velja 4. skúlaskeið, har tú sleppur at arbeiða við yrkisverkætlanum á ávísari yrkisbreyt og fært undirvísing í almennum lærugreinum á C stigi, umframt at tú hevur møguleika at velja stöddfrøði á B stigi.

Hetta kann geva tær møguleika at fara undir eina styttri framhaldsútbúgving.

Timbur, el og bil

Útbúgvingarnar í Tekniskum yrkisnámi taka vanliga fyra ár. Umsóknarfreistin kann vera treytað av, hvat læruplássið sigur. Tú fært lærlingaløn í útbúgvingartíðini.

Timburmaður

Ein timburmaður fæst í høvuðsheitum við at smíða hús. Talan kann vera um sethús, aðrar bygningar og onnur byggjarbeiði. Arbeiddsuppgávan hjá einum timburmanni kann fevna um at forskalla, leggja gólv, smíða útveggir og takverk. Eisini arbeiðir ein timburmaður við at bjálva, klæða, seta vindeygu og hurðar í, at seta køkar upp, umframt aðrar bygningspartar.

Í lærutíðini verður skift ímillum verkliga læru á góðkendum læruplássi umframt skúlagongd á yrkisskúla. At enda verður sveinaroynd gjørd.

Skúlagongdin í sambandi við timburlæru kann fara fram í Havn ella í Klaksvík.

Tá ið tú ert liðug/ur við útbúgvingina kanst tú arbeiða sum timburmaður ella fara undir framhaldslesnað, eitt nú til byggiteknikara/byggjifrøðing ella arkitekt.

Snikkari

Ein snikkari arbeiðir serliga við træ og ger hurðar, vindeygu og innbúgv. Á skúlanum lærir tú at arbeiða við maskinum og amboðum. Harafturat lærir tú um ymiskt tilfar, ið skal brúkast.

Ein stórur partur av arbeiðinum er at vegleiða kundum. Her lærir tú at leggja fram, grundgeva, tekna og byggja eftir kundans ynski.

Tú kanst enda tína útbúgving við ymiskum sergreinum í mun til tíni áhugamál og títt lærupláss. Tú kanst gerast snikkari og framleiða hurðar og vindeygu, innbúgv, arbeiða sum bygningsmontørur ella hava sergrein sum bygningsnikkari, møbilsnikkari ella orgulbyggjari.

Sum útlærdur snikkari kanst tú taka víðari útbúgving sum t.d. byggitøkningur, designtøkningur, orkutøkningur, kort- og landmáataratøkningur, framleiðslutøkningur, byggjifrøðingur og professiónsbachelorur í útflutningi og tøkni.

Elektrikari

Ein elektrikari fæst við at leggja sterk- og veikstremm inn í t.d. sethús, skrivstovur, virkir, skúlar og umborð á skipum. Hetta fevnr m.a. um ljós, motorar, elektroniskar stýringar til flutningsskipanir og framleiðslueindir.

Harumframt fæst elektrikarin við tele-, teldu- og antennuinnleggingar, og at ráðgeva kundum í at velja elektriskar loysnir.

Í lærutíðini verður skift ímillum verkliga læru á góðkendum læruplássi umframt skúlagongd á yrkisskúla. At enda verður sveinaroynd gjørd.

Skúlagongdin kann fara fram í Havn ella í Klaksvík.

Sum elektrikari kanst tú eisini fara undir eina framhaldsútbúgving sum t.d. KT- og elektronikkøkningur, framleiðslutøkningur, sterkstremstøkningur, byggitøkningur ella verkfrøðingur, har neyðugt er við ávísam iskoytislarugreinum.

Bilsmiður

Sum bilsmiðulærlingur lærir tú m.a. um skrokk, stýrigreiðir, bremsur og girskipan, bensin- og dieselmotorar og motorstýringar. Tú lærir um tey elektronisku hjálpartólini: tól at kanna bremsur, útlát, hjólsparing, elektriskar skipanir, stýringar v.m.



Somuleiðis lærir tú um mekaniskt og elektroniskt arbeiði á persónbilar, vørubilar og partvíst lastbilar.

Í lærutíðini verður skift ímillum verkliga læru á góðkendum læruplássu umframt skúlagongd á yrkisskúla. At enda verður sveinaroynd gjørd. Skúlagongdin kann fara fram í Havn.

Sum útbúgvinn bilsmiður kanst tú eisini fara undir eina framhaldsútbúgving sum t.d. maskinmeistari, maskintøkningur ella verkfrøðingur, sum tó krevur ávísar ískoytislærugreinar.

(Kelda: Les og lær í Føroyum 2014, FUR)

Metalsmiður

Útbúgvingarnar innan metalsmið eru fleiri. Vit kunnu nevna maskinsmiður, kleinsmiður, rustfastur kleinsmiður, rørsmiður, rør- og blikksmiður, rørsmiður og sveisari.

Maskinsmiður

Sum maskinsmiður arbeiðir tú við stýringstekniskum skipanum og maskinum. Í útbúgvingini lærir tú at byggja upp, forrita, finna brek og at umvæla einfaldar stýringstekniskar skipanir, tú lærir at velja rætt amboð og rætt dátugrundarlag í sambandi við framleiðsluuppávur.

Eisini lærir tú um framleiðslutilgongdir og at viðlíkahalda og montera høvuðs-partarnar av einum motori, at gera minni konstruktiónir av plátu, røri og stálprofilum, og einfaldar viðlíkahaldsuppgávur av eitt nú rørskipanum, pumpum og ventilum.

Sum útlærdur maskinsmiður kanst tú t.d. lesa víðari til maskinmeistara, framleiðslutækning ella verkfrøðing.

Kleinsmiður

Sum kleinsmiður arbeiðir tú við metalli. Í útbúgvingini lærir tú um ymisk sløg av metalli, og hvussu tað kann formast. Ein týðandi partur av arbeiðinum er at velja rætt tilfar og rættan arbeiðshátt til tær ymisku uppgávnar. Tú fært grundleggjandi vitan um at viðgera metal. Tú lærir at gera tilskeringar í plátur og rør, at montera lutir, maskinur og installatiónir og at viðlíkahalda framleiðslutól. Harumframt lærir tú at yvirflatu- og eftirviðgera metal og annað tilfar.

Rustfastur kleinsmiður

Sum rustfastur kleinsmiður lærir tú at gera samansetingar av forgreiningum og bukkingum í rørum í rustføstum stáli, og at velja egnaðar eftirviðgerðir og fremja yvirflatu- og eftirviðgerð av rustføstum stáلتilfari.

Rør- og blikksmiður

Rør- og blikksmiðurin arbeiðir við nýgerð og røkt av vatn-, hita-, gass og ventilatiónsinnleggingum í sethúsum og virkjum. Tú lærir at seta upp hvs-stýriskipanir, oljukettlar og varandi orkuinstallatiónir, umframt at veita kundavegleiðing.

Tú lærir eisini at gera tunnplátusamankomingar við sveising úr aluminium, stáli og rustføstum tilfari, at lodda, nitta og falsa.

Sum rør- og blikksmiður lærir tú at leggja til rættis og gera minni skap í plátu-, rør- og stálprofilum, og at gera inndekningar og kappabjálving.

Rørsmiður

Rørsmiðurin arbeiðir við nýgerð og røkt av installatiónsarbeiði í sethúsum, verksmiðjum og virkjum. Tú lærir at seta upp hvs-stýringsskipanir, oljukettlar og varandi orkuinstallatiónir, og at veita kundavegleiðing.

Eisini lærir tú at gera samankomingar, tilskeringar og evna til skurð í plátum og rørum.

Sum rørsmiður lærir tú at leggja til rættis og gera minni skap í plátu-, rør og stálprofilum.

Sveisari

Sum sveisari arbeiðir tú við at gera tilskeringar og evna til rættar-, skráar- og heildarskurð í plátur, rør og tvørskurðir. Eisini arbeiðir ein sveisari við at leggja til rættis og gera einfaldar framleiðsluuppávur, manuelt eins væl og við maskinum, at leggja til rættis og gera skap í plátu-, rør- og stáلتvørskurðum.



Eisini verður arbeitt við at viðlíkahalda amboð, at yvirflatu- og eftirviðgera metal og annað tilfar, og at kunna leggja til rættis samansettar sveisiuppgávir.

(Kelda: Les og lær í Føroyum 2014, FUR)

Felags fyri útbugvingarnar innan metal-smíð er, at tær geva førleika at fara undir víðari lesnað, m.a. sum maskin-meistari, framleiðslutøkingur og verkfrøðingur.

Skapandi yrkisgreinar og atstøðiútbúgvingar

Hárfríðkan

Hárfríðkarar fáast mest við hárvíðgerð, men næmingarnir læra eisini alt um vakurleikarøkt, og hvat tað ber í sær, at reka eitt virki, so sum búskap, kundarøkt, sálarfrøði og mangt annað. Arbeiðið er fjølbroytt, tí mótin skiftir rættiliga ofta.

Hárfríðkarar starvast mest á hárfriðkanarstovum, tó eisini í sjónleikarahúsum, í sjónvarpi o.tíl.

Framtíðarmøguleikar umframt hárfriðkanaryrkið hevir tú móguleika at útbúgva teg víðari sum stylistur, kosmetikari, kosmetologur, make-up artistur, manicuristur o.a.

Klædnaatstøði

Klædnaatstøði er ein 2 ára grundútbúgving, har tú av sonnum fært høvi at royna tíni skapandi evnir innan móta-verðina. Útbúgvingin er spennandi og kreativ, og tú fært hollan kunnleika innan klædnaframleiðslu. Arbeiitt verður við sniðgeving, seyming, konstruktión og mótasøgu. Útbúgvingin verður boðin fram á Tekniska Skúla í Tórshavn

Sum útbúgvin klædnaatstøðingur hevir tú móguleika at lesa víðari til sniðgeva, klædnahandverkara, ella tú kanst velja at arbeiða á seymistovu ella gerast sjálvstøðugur vinnurekandi.

Tilvirkisatstøði

Ein útbúgving, sum fevnir um øll liðini í framleiðsluni at virka ull, skinn og fiskaskræðu og samstundis leggur dent á handverkið sum listhandverk.

Endamálið er at menna eina nýggja "nísju" framleiðsluvinnu innan okkara tilfeingið.

Útbúgvingin er ein 2 ára serføroysk útbúgving, sum tekur støði í tí veruleika, sum vit liva í. Ein útbúgving, sum kann birta upp undir skapandi hugin hjá fólki, so tey fáa eina grundvitan um sjálvt handverkið. Sum útbúgvin tilvirkisatstøðingur hevir tú móguleika at lesa víðari, eitt nú á framhaldandi skúlum í Íslandi.

Tilvirkisútbúgvingin verður boðin fram á Tekniska Skúla í Tórshavn.

Matvøruatstøði

Útbúgvingin til gastronomhjálpara fer fram sum eitt støðisár á Tekniska Skúla í Klaksvík. Eftir lokna próvtøku har, hevir tú móguleika at koma í læru sum gastronomhjálpari ella føðsluhjálpari á einum virki ella almennum stovni. Samanlagt tekur útbúgvingin 1½ ár.

Harnæst hevir tú móguleika at útbúgva teg víðari til gastronomatstøðing ella gastronom á skúla í Danmark, har tú kanst fáa 20-30 vikur av skúlaskeiðinum góðskrivað, um tú ert útbúgvin gastronomhjálpari..

Ein stórir partur av arbeiðinum hjá einum gastronomi snýr seg um at seta eina máltíð saman, so tann vitjandi fær eina góða uppliving. Eisini lærir tú nógv um innkeyp og kundatænastu. Tú lærir gjølla teir ymisku mátarnir at gera til og seta rávørur saman. Harumframt lærir tú at seta saman eina matskrá og tú lærir um heilsu og reinføri. Sum útlærdur gastronomur hevir tú móguleika at taka víðari útbúgving innan prosesstøkni, tænaustubúskap og føði og heilsu.

(Kelda: Les og lær í Føroyum 2014, FUR og www.tsk.fo)



FHS Yrkisnám

innan fyrisiting, handil og skrivstovu

Skúlarnir, sum bjóða yrkisnám innan fyrisiting, handil og skrivstovu eru:

- ✓ **Føroya Handilsskúli í Havn (FHH)** • www.fh.fo
- ✓ **Føroya Handilsskúli á Kambsdali (FHK)** • www.fhk.fo

Útbúgvingarnar

Yrkisnám, sum handilsskúlarnir bjóða, fevna um:

- ✓ **FHS 1 ár** (FHH og FHK)
- ✓ **FHS 2 ár** (FHH)

Á Føroya Handilsskúla er møguligt at taka yrkisútbúgvingar innan:

- ➡ Handil og smásølu – sum søluatstøðingur
- ➡ Heilsølu við sergrein – sum handilsatstøðingur
- ➡ Skrivstovuútbúgving við grein í fyrisiting

Harumframt hevur tú móguleika at útbúgva teg innan skrivstovuyrkið við sergrein sum advokatskrivari, læknaskrivari, innan almenna fyrisiting, búskap, ferðavinnu, grannskoðan umframt speditiön og shipping.

Hugsar tú um at fara í læru innan fyrisiting, handil og skrivstovu, kanst tú byrja við at søkja inn á FHS Yrkisnám. FHS er støðisútbúgving í fyrisiting, handli og skrivstovu, sum tekur eitt ella tvey ár.

FHS er sett saman av yrkislærugreinum og almennum lærugreinum. Flest allar lærugreinar á FHS enda við C stigi. Eftir FHS kanst tú fara undir yrkisútbúgving tína innan skrivstovu ella handil.

Við rættari samanseting av lærugreinum í FHS Yrkisnámi, hevur tú eisini móguleika at fara inn á annað árið á nýggju búskaparbreytini, har tú eftir tveimum árum kanst taka eitt gymnasialt miðnámsprógv.

Eftir at tú hevur tikið FHS, fevnir skrivstovulæran um 240 tímar, ein dag um

vikuna í 30 vikur tað seinasta læruárið. Skúlagongdin fylgir tó skúlaárinum. Tí er vanligi undirvísingin ein dag um vikuna í 30 vikur í tíðarskeiðinum august til mai-juni árið eftir. Hevur tú lokið FHS støðisútbúgving er lærutíðin innan handils- og skrivstovuyrkið 3 ár. Lærutíðin er styttri, um tú ert hevur gymnasiala miðnámsútbúgving.

Um tú hevur fingið lærusáttmála innan handil ella skrivstovuyrki, og ikki hevur FHS støðisár frammanundan, er lærutíðin 4 ár. Tá skalt tú taka lærugreinar á FHS saman við teimum skúlaskeiðum, sum annars eru knýtt at tinar yrkisútbúgving.

Tú fært meira at vita um Yrkisnám innan fyrisiting, handil og skrivstovu frá Føroya Handilsskúla í Havn (www.fh.fo) og á Kambsdali (www.fhk.fo).

Ein lýsing av teimum ymisku handils-, fyrisitingar- og skrivstovuútbúgvingunum er á næstu síðunum.



Yrkisgreinar innan handil og tænastr

FHS útbúgvingin er stöðisútbúgving fyri fleiri styttri útbúgvingar innan handil, tænastr, skrivstovu og fyrisiting, sum tekur eitt ár. FHS er sett saman av yrkislæru-greinum og almennum lærugreinum. Flest allar lærugreinar á FHS enda við lærugreinum á C stigi. Aftan á FHS hevur tú møguleika at fara í læru innan fyrisiting, skrivstovu og handil, tú kanst eisini sleppa inn á annað ári á búskaparbreyt á miðnámi, um tú hevur røttu samansetingina av lærugreinum.

Skrivstovuútbúgvingar

Skrivstovuútbúgving gevur tær grundleggjandi vitan um fyrisiting og búskap. Tú lærir um samband við kundan og tænastr, hvussu tú arbeiðir við tekstviðgerð, dátugrunnum, rokniarki og øðrum kt-skipanum.

Advokatvirki

Við sergrein sum advokatskrivari lærir tú um rættarmál, umframt at gera skjøl sum t.d. stevningar og testamenti.

Almenn fyrisiting

Við sergrein innan almenna fyrisiting lærir tú um skjalaföring, arkivering og at skriva brøv. Harumframt lærir tú um málsviðgerð.

Grannskoðan

Hevur tú skrivstovuútbúgving við sergrein innan grannskoðan lærir tú um tær ymisku roknskaparuppgávurnar og at viðgera ymsan roknskap.

Ferðavinna

Við sergrein í skrivstovuyrkinum innan ferðavinnu lærir tú at gera og skipa tilboð, so at tað nøktar tørvin hjá kundanum. Tú hevur harumframt samband við t.d. gistingarhús, bussar og fornminnissøvn.

Handilsútbúgvingar

Handilsútbúgving til heilsølu

Ein handilsatstøðingur tekur sær vanligu av kundum, roknar prísir, ger tilboð og ordravátanir. Sum handilsatstøðingur við sergrein í heilsølu arbeiðir tú serliga við sølu av vørum ella tænastrum.

Handilsútbúgving til smásølu

Er talan um handilsútbúgving innan smásølu tekur tú tær av sølu og øðrum vanligum uppgávum í handlinum. Undir útbúgvingini fært tú undirvísing í sølu og tænastr, har tú lærir at pakka vøru út, prísar og seta vøru upp á pláss í handlinum, umframt at bíleggja vøru. Tú lærir eisini, hvussu tú setur vørunar og gert tær áhugaverdar, umframt at tú lærir um figgarviðurskiftini hjá handlinum.

Speditión/shipping

Ein speditørur ella shippingstarvsfólk skipar flutning av farmi og vørum sjóvegis. Arbeiðið snýr seg í høvuðsheitum um at skipa sambandið millum reiðari ella shippingfyrirøku og fyrirøku, ið skulu hava sínar vøru fluttar sjóvegis.

Ert tú útlært shippingstarvsfólk kanst tú víðari útbúgva teg t.d. innan marknaðarföringsbúskap, logistikbúskap, tænastrbúskap, handilsbúskap og fleiri aðrar útbúgvingar innan hetta øki.

Læknaskrivari

Sum læknaskrivari hevur tú nógvar ymiskar arbeiðsuppgávar gjøgnum ein arbeiðsdag. Tú lærir m.a. at stovna journalir, tæna sjúklingum í móttøkuni og annars hjálpa læknunum við ymiskum praktiskum arbeiði ella at leggja komandi læknavitjanir til rættis. Sum læknaskrivari er umráðandi at vera skipað/ur, duga at samskifta og vera fyrikomandi.




Ein stórir partur av arbeiðinum er at tosa í telefon við viðskiftafólk og almennar myndugleikar á heilsuøkinum. Sum læknaskrivari kanst tú arbeiða á sjúkrahúsi og á læknamiðstöðum.

(Kelda: Les og lær í Føroyum 2014, FUR)

Hægri handilsprógv

Hægri handilsprógv tekur 1 ár, og er búskaparligt ískoyti til aðra gymnasiala ella samsvarandi útbúgving. Upptøku-treytir eru lokin gymnasial ella samsvarandi útbúgving við nóg góðum úrsliti.

Útbúgvingarskipanin



Yvirlit yvir okkara útbúgvingarskipan, sum vísir útbúgvingargongdina frá fólkaskúla til hægri útbúgvingar, har yrkisútbúgvingarnar (blái kassin) eru eitt stig á leiðini.

Framtíðartryggar yrkisútbúgvingar

Eitt av endamállum við yrkisútbúgvingarskipan okkara er at skapa møguleikar fyri lívlangari læring. Hetta er týðningarmikið at hava í huga, tá ið tú skalt velja útbúgving.

Allar útbúgvingar mugu í dag stremba eftir at geva møguleikar fyri lívlangari læring, skulu tær standa seg í kappingini um tann útbúgvandi ungdómin, har tú ert ein av mongum.

Eitt týðningarmikið endamál við tínari útbúgving, umframt teir førleikar, hon gevur, er, at tú færst hana góðskriðaða í so stóran mun, sum til ber, so tú kanst vinna og varðveita møguleikarnar, at fara undir eina víðari ella hægri útbúgving seinni, tá og um hugur stendst til tað.



Mentamálaráðið 2014

